

Il-Wirt Arkeoloġiku

fl-Inħawi tal-Gudja

Illum hsibna li tkun haġa wisq tajba li ngibu għall-attenzjoni tal-qarrejja ta' dan il-programm rapport informattiv hafna li l-Professor Anthony Bonanno B.A. (Hons.), D. Litt, Ph. D., kien għamel xi snin ilu waqt ċerimonja biex jiġi mfakkar Jum il-Gudja, attività li kienet imtelligha mill-Kunsill Lokali. F'isem dawk li ma kellhomx l-okkażjoni li jisimghu dak li kellu xi jghid il-Professor, ahna niringrazzjawh talli tana l-permess li nxandru dan l-istudju tiegħu.

Il-Professor Bonanno beda biex ta spjega fil-qosor ta' x' nifhmu bil-kelma arkeoloġija. Huwa qal li l-**arkeoloġija** hija t-tiftix u l-istudju ta' fdalijiet materjali tal-passat antik, waqt li min-naha l-oħra x-xogħol ta' l-**arkeologu** huwa dak li jfittex u jistudja l-wirt arkeoloġiku.

Il-maġġoranza tal-fdalijiet megalitiċi ta' l-istorja ta' Malta, it-

tempji tal-ħaġar tal-qedem bħal Haġar Qim, u l-Ġgantija, gatt ma kienu mghottija jew mirduma bil-hamrija, u l-ftit hamrija li kellhom tnehhiet mingħajr wisq tbatija fis-seklu dsatax. Għaldaqstant nistghu nsejhu lil dawn is-sejbiet bħala l-fdalijiet ta' 'l fuq mill-art. B'hekk, l-arkeologu sabhom lesti għall-attenzjoni tiegħu.

Xogħol iehor ta' l-arkeologu huwa li jfittex ukoll taht l-art biex jiskopri. Huwa ma jaqbadx u jhaffer bl-addoċċ; hafna drabi jkun irid jagħmel studju profund, jgħaqqad haġa m'oħra, jistudja minn fuq kotba jew tradizzjonijiet kif ukoll minn x'jinghad mill-poplu ta' x'jeżisti fl-inħawi. Il-Professor Bonanno kompli jispjega kif it-teknika ta' żmien il-gwerra tista' tiġi wżata għal tiftix arkeoloġiku, bħal, per eżempju, strument li ġie żviluppat mit-teknika tal-gwerra. *Irreconnaissance* mill-ajru, permezz ta' ritratti mill-ajru, jista' jagħtina hjiel ta' x'jeżisti taht l-art. Hafna drabi l-fdalijiet taht l-art jagħmlu differenza fl-intensità tal-kulur tal-haxix li jikber fuqhom.

Il-Professor Bonanno għamel referenza għal dawk il-gebliet imdaqqsin li naraw f'Dawret il-Gudja hekk kif wiehed ikun ġej min hdejn *ir-round about* ta' l-Airport tal-Gudja, qabel jaqbad it-triq għaċ-



ċimiterju ta' Hal Luqa. Hafna jirreferu għal dak il-gebel kbir bħala l-Menhir, iżda dan m'hu Menhir xejn, għaliex, skond il-Professor, Menhir huwa ġeneralment gebla wieqfa iżolata u mhux imdawra b'gebel kbir iehor; għaldaqstant dawk it-tliet gebliet li baqa' f'Dawret il-Gudja aktarx li kienu parti minn tempju li ma baqax jeżisti. Però, sostna l-professor, biex wiehed jaċċerta ruhu dwar jekk hux veru hemm tempju jew le, irid isir it-thaffir arkeoloġiku.

Torrijiet Rumani

Fl-inħawi ta' bejn il-Gudja u Birzebbuga hemm ukoll fdalijiet ta' żewġ monumenti arkeoloġiċi ta' importanza kbira li nsibuhom bħala t-Torrijiet Rumani. Matul iż-żminijiet Punici u Rumani, Malta kellha importanza strateġika kbira





hafna fi żminijiet meta kien hemm gwerer bejn żewġ potenzi, l-ewwel bejn il-Feniċi u l-Griegi, u wara bejn ir-Rumani u l-Kartaginiżi. Kien ghalhekk li nhass il-bżonn ta' torrijiet bhal dawn, imma meta Malta saret parti mill-Imperu Ruman u magħha saret ukoll Sqallija u l-gżejjer kollha fil-Mediterran, Malta tilfet l-importanza strateġika tagħha u ma baqgħetx daqstant importanti u ma kienx hemm bżonn aktar dawn it-torrijiet difensivi. Uħud minnhom, bhal dak Ta' Ġawhar, ingħataw għall-abitazzjoni.

Żmien l-Ewwel Insara

Fit-tahdita tiegħu l-Prof. Bonanno hadna fiż-żminijiet wahharin ta' l-Imperu Ruman, jew żmien l-ewwel insara. Fl-inhawi tal-Gudja nsibu wkoll fdalijiet ta' daww iz-żminijiet, bhall-katakombi ta' Hal Resqun. Dawn il-katakombi huma ta' importanza kbira u huma magħrufa saħansitra min-nies esperti barranin. Sfortunatament dawn il-katakombi m'humiex viżibbli.

F'dawn il-katakombi wiehed isib dik il-mejda magħrufa bhala l-*Mensa* jew *triclinium*, li kienet tintuża biex issir ikla f'għieh il-mejtin. Din id-drawwa m'għadhiex teżisti fostna iżda għadha teżisti fi drawwiet ta' popli oħra.

Kien biss fl-ewwel żminijiet tal-kristjaneżmu f'Malta li kienu

jipprattikaw din l-użanza.

L-iktar haġa importanti f'dawn il-katakombi hija l-iskultura mnaqqxa fihom. Fi stil pjuttost primittiv, ix-xena turi l-holqien tal-bniedem u ta' l-animali.

Il-Medjuevu

Fil-Gudja hawn ukoll il-knisja li kienet il-parroċċa antika tal-Gudja u tal-madwar, magħrufa

bhala ta' San Marija ta' Bir Miftuh. L-arkeologija f'dan il-post m'hemmx għalfejn tfittixha għax qieghda fil-wiċċ.

Jekk wiehed imur idur dawra mal-knisja jsib li fuq in-naha ta' wara u mal-ġenb il-knisja kienet hafna ikbar. Din kienet testendi mill-inqas xi hnejja jew tnejn oħra u hemm traċċi ta' bieb li huwa maqtugh min-nofs mix-xewka tan-naha ta' wara tal-knisja. Fil-fatt jekk wiehed iħares lejn l-art isib li għad hemm sisien ta' knisja akbar.

Dwar il-knisja ta' Loreto l-Professur Bonanno stqarr li s'issa għadna ma nafux x'tostor din il-knisja iżda jahseb li madwarha u taħtha jista' jkun hemm hafna patrimonju arkeoloġiku potenzjali. Skond il-Professur Bonanno, dan għadu mistur taħt l-art u jrid jgħaddi ż-żmien biex niskopruh.

Il-Professur spiċċa t-tahdita tiegħu billi appella biex niehdu hsieb il-patrimonju arkeoloġiku għaliex jekk neqirduh uliedna jisthuna.



Għaqda Mużikali Marija Assunta, Gudja – Festa 2002